

# ఖు దా వం ద్



అక్షీకాంతం పారిపోయి వచ్చి, మాయింట్లో  
దాక్కున్నాడు...

పారిపోయి వచ్చాడంటే... వెంట ఎవరో తరుముకు  
వస్తూంటే, నురుగులు గ్రక్కుతూ పరిగెత్తుకుంటూ వచ్చా  
డని కాదు: దాకోడమంటే, ఎంత వెదికినా కనపడని  
ఏదో చీకటి గుయ్యారంలో నక్కి కూర్చోవడమూ కాదు...

-నిదానంగా నడిచి వచ్చాడు... దొరకొడు కెవరురా  
అన్నట్టు వళ్ళువిరుచుకు కుర్చీలో పడుకున్నాడు...

అయినా నాకు అలా అనిపించింది... వాడి నీడగా  
కొండంత భయం, పర్వతమంత ఆవేదనా కనిపించింది...

“ఏంరా?”... అని మానంగా కుశలప్రశ్న చేశాను...

“నేను తాగితే ఏం ఫరవాలేదుకదా!” అన్నాడు  
పట్టాన... ఎవరినో అడుగుతూన్నట్టు...

“ఎవరికీ ఫరవా?”

“నీకు” అని మనసులో పలకడానికి నావంక చూపు  
గిర్రున తిప్పి... “నీకు అభ్యంతరము ఏమీ ఉండదుకదా?”  
అని గొణుకున్నాడు.

“లేళ్ళు, పులులూ కలిసి పూరిమేసే పుణ్యభూమి  
యీ ఆశ్రమం అన్న సంగతి మరచిపోతే ఎలా? - మహారాజుగా

సేవించు: నన్ను మటుకు సహపం కికి బలవంతపెట్టక: నే నిప్పుడే భోజనంచేశాను..." అని హెచ్చరించాను...

లక్ష్మీకాంతం... జేబులోంచి మందుసరంజామా తీసి ... గంగలో అపవిత్రంచేయకుండా ... దాహం పుచ్చు కున్నాడు.

మొగం జ్వరపు - మొగంపడ్డది... కళ్లు మెరుస్తు న్నాయి... అలా సిగరెట్టుకాలుస్తూ కాళ్లు, చేతులు చాచుకొని ఒకనిమిషం పడుకున్నాడు: "వడకొడుతూవుంది గదూ" అని, వట్టివేళ్ళ తెరలు దించి... నీటిజల్లు తిప్పాను... "పోయిందిరా..."

రొదగా నిట్టూర్చాడనుకున్నాను మొదట... మాట కదా అని మనసుకు తటింది.

ఎవరు?... ఎక్కడికి?... ఎందుకు?... ఈ మూడింటిలో ఏదో ఒక్కటయినా, మాటధోరణిని అడగవలసిన ప్రశ్న... అడుగుదామనుకున్నాను. కానీ, అడగకపోయినా జవాబు వాడంతట వాడే ఏలాగు చెపుతాడుకదా అనిపించి... విని ఊరుకున్నాను.

"శకుంతల లేచిపోయిందిరా అంటూంటే... మాట్లాడవేం?" అని వాడు దండించాడు...

శకుంతల అంటే... నాకు అర్థంకాలేదు.

"నామూలానే లేచిపోయింది..." అదే శ్రుతిలో

అన్నాడు...

"నీతోనే ఎందుకు లేచిపోలేదు?" అని కొంటెవిసు

కొకటి విసరమంది మనసు. కాని, వాడిలో ఆ బాధను చూసి, నా నోటికి జాలేసింది.

“అలాగా-పాపం” లాగా తలఱిగించాను.

“ఎవడితోనో ఊరూ పేరూ లేనివాణ్ణి తీసుకొని ఎక్కడికో లేచిపోయింది...”

...లేచిపోయేముందు, నాయకుడిపేరు ప్రఖ్యాతులు ఆలోచించవలసిన అగత్యం ఏమిటో నాకు ఎంతమాత్రము బోధపడలేదు. ఇదేమన్నా పెండ్లిసంబంధమా ఆరేయ పౌరుషేయములు నిదానంగా విచారించడానికే? ఇంకొకవిషయం కూడాను-ఇందులో వీడినిర్వాహకం కొంత ఉందంటున్నాడుగా, మరి, ఈనిక్షేపరాయడు ఒరిగించిందేమిటి?... తనచేతి మీదుగా ఈ సత్కార్యము జరుగుతూన్నప్పుడు, తాను, అంతమాత్రము మంచిచెడ్డలు ఆలోచించ నక్కరలా?... ఏమిటో అంతా గమ్యంగాఉంది...

“మరి నా పెళ్ళాం ఎందుకు...”

...ఎందుకు లేచిపోలేదు?... అంటాడనుకున్నాను... వాక్యం సగంలో త్రుంచేసి నిద్రపోయాడు.

...నిద్రపట్టింది కాబోలు అనుకుంటూండేలోపు గానే... నిద్రలోముణిగి తేలి బడలికతీరినవాడిలాగా... ఒక్కనిమిషంలో తెరిపిగా మేలుకున్నాడు.

“ఏంరా, ఈ కోతిమొగాన్ని చూసి, కళ్ళున్నదెవతన్నా ముచ్చటపడుతుందటరా?” -వాడు ధూకుడుగా అడిగాడన్నమాటేకాని, అందులో కొంత యదార్థం లేక

పోలేదు. లక్ష్మీకాంతాన్ని, పరాకునఅయినా, అందగాడనుకునేందుకు వీలులేదు...

“శకుంతల మధురమీనాక్షిలాగా కలకలలాడుతూ ఉంటుందిరా. నేను ఎంత పుణ్యంచేసుకోబట్టో ‘అన్నయ్యా’ అని పిలిచేదిరా...నాతో అరమరిక లేకుండా వుండేదిరా...”

ఓహో ఇప్పుడు అర్థమయింది: శకుంతలంటే మన వాడియింటికి యెదురుగుండా నేడలో క్రిందిభాగంలో ఉంటున్నాడే...తానీల్దామకూతురు. పిల్ల చాలా అందంగావుంటుంది...చిదిపి దీపం పెట్టవచ్చు! అవును, నేను ఒకటిరెండు సార్లు చూసినజ్ఞాపకంకూడాను...

“అన్నయ్యా అనే మాటకు ఎన్ని అర్థాలుంటాయిరా? - నీవే చెప్పు”...

- ఏం చెప్పను ? అందరికీ తెలిసిన ఆ ఒక్క అర్థమే నాకూ తెలుసును... ఈ నా అజ్ఞానాన్ని నా గ్రుడ్లు మిటకరించినవి...

- “అన్నయ్యా” అంటే ‘బావా’ అనీ, ‘మామా!’ అనీ అనుకోవచ్చునా? - చెల్లీ అని పిలుస్తూ, చాటునా మాటునా పెళ్ళాంగా వాడుకోవచ్చునా... మనిషైనవాడు ఎవడన్నా అలా గడ్డితింటాడా ?... పోనీ, మొగవాడు ఏ కోటిమందిలోనో ఒకడు పశువౌతాడనుకో... అప్పుడు మాత్రం - అదెలా పరిపాటి అవుతుంది?... నాడు వర్తిపశువు కాక మనిషెలా అవుతాడు?...

“అవును... నీవంటూన్నదంతా నిజమే”నని తల ఊగించాను.

“నా పెళ్ళాం నన్ను శుద్ధ పశువుకింద కట్టింది...”

“శకుంతలను నేను ప్రేమిస్తున్నానని అనుక్షణమూ అభినందించడం మొదలుపెట్టిందిరా. అలాటి పాపపుమాటలనవద్దని ఎన్నోవిధాల బ్రతిమాలుకున్నాను: ఉహు... తల్లికి పెళ్ళానికే తేడా తెలియని మనిషి—ఊ...మనిషా, అదికూడా ఒక మనిషేనా?... ”

“నన్ను తిట్టి దుమ్మెత్తిపోసినా అంత బాధపడేవాణ్ణి కాదేమో: నేను చెప్పేస్తున్నది ఏదో ఘనకార్యమని,... నేను కాగా అంత ప్రయోజకుణ్ణి కాగలిగానని, ఆవిడ అంటున్నప్పుడల్లా నా గుండెల్లో శూలాలు నాటుకునేవి.

“నామీద ఎక్కడలేని దయ, ఆపేక్ష యింటావిడకు పుట్టుకువచ్చినవి...దయతో చంపడం అని ఇంగ్లీషువాళ్ళు అనే మాటలో హాలాహాలం నాకు నరనరాల ప్రాకిపోయింది.—శకుంతలకు మా ఆవిడ అఘాయిత్యం యెక్కడ తెలుస్తుందో...ఆ అమాయకురాలిమనసు యెక్కడచివుక్కుమంటుందో అని నాకు వెరైతిపోవడం మొదలుపెట్టింది.

“కానీ, నేను ఏంచేయను? ఈ పాపపుమాట ఆ అమ్మాయిచెవిని పడకుండాచేయటం యెలా? ఏమీ పాలుపోయింది...కాదు...తెంచుకు ఎక్కడికన్నా పారిపోతే?... ఇహ మా ఆవిడనోటికి హద్దుపద్దు ఉండదు...పారిపోకుండా, ఇంటినే అంటిపట్టుకుంటే... ఏ నిమిషాన ఏం ముణుగుతుందో?

“శకుంతలను, మా యింటికి రావద్దని చెప్పుమనా? అయితే, కారణం ఏమనాలి?—

...“నీవు ఒక్కటి అడగవచ్చును...నీపెళ్ళాంనోటికి బుద్ధి చెప్పలేకపోయినావా అని. అదీ ఆలోచించాను: నాకు తామసంలేకపోలేదు...నన్ను చూసి ఇకిలిస్తూ మా గృహ లక్షీ ఓ వెకిలిమాట కూసినప్పుడల్లా, ఆ పళ్ళన్నీ ఒక్క నకుసన రాలేట్టు కొడదామా అనిపించేది...కానీ చేయి లేచేదికాదు...ఏం చెయ్యను, అది నా దౌర్భాగ్యం... పెళ్ళాన్ని కొట్టడం ఎప్పుడూ అలవాటులేదు...చూసన్నా ఉండకపోతిని...మా నాన్న అమ్మమీద ఎన్నడూ చేయి చేసుకున్న పాపానపోలేదు...

“ఆవాళ శ్రావణగుంగళవారం. శకుంతల తలంటి పోసుకున్న నునుపుతో, కొత్తచీరా, రెవికా కట్టుకుని,... కలకల్లాడుతూ, వాడకట్టుకు పేరంటానికి వెడుతూ, మా గుమ్మంలోకి వచ్చింది. ఏం వదినా అని మా ఆవిడకూడా రమ్మని కేకవేసింది. ఆవిడ చీరసింగారింపు ఇంకా తెనుల లేదు కాబోలు. లోపలికివచ్చి ... నేనుకూర్చున్న గదిలోకి తొంగిచూసి, వచ్చి కూర్చుని, ఏదో పత్రికలో బొమ్మలు చూస్తున్నది.

“ఇహా కాస్సేపటికి...మా ఆవిడ అక్కడకు వచ్చింది. వస్తూనే విషపుచూపొకటి చూసింది: ఆ వాలకం నేను చూశాను కానీ, శకుంతల బొమ్మలధ్యానంలోవుండి గమనించలేదు.

“పోనీ, అంతటితో పోనియ్యవచ్చునా, లోపలకు వచ్చిందల్లా, గుమ్మం అవతలకు ఎగిరిగంతు వేసి—ఆ విసురు లోనే తలుపు చెళ్ళున వేసింది...

“శకుంతల వులికిపడి, తలఎత్తింది. ఏమిటని ఆ చూపులు నన్ను ప్రశ్నించినవి. నేను అర్థంకానట్టు... చూసే చూడనట్టు ఊకుకోగా,

“ఏమిటది?” అని పలికింది.

“ఏంలేదు, ఎక్కడినుంచో గాలివచ్చి...?”

“నాలుగుగోడలసందునా గాలి ఎల్లా విసురుతుంది?”

“విసరదు — మసలుతుంది.”

“మసలేగాలికి అంత అదరిపాటుతనం వుండదు.”

“ఐదవతనంతో పాటు అదరిపాటుతనమూను...”

“ఐదువరాలిచ్చిన ఆ ఐదువరాలిపేరేమిర...”

(శకుంతల ఎంతో బాగా పాడుతుందని చెప్పడం మరచిపోయినాను.)

“శకుంతలతో యతికి - ప్రతిగా ఇలా కొంటెగా మాట్లాడటం చాలా సరదాగానేవుంది. ఆ పిల్లదానికి అసలు కుళ్ళు ఎక్కడ అర్థమయిందోనని దిగులుగానూఉంది.

“నా గండ్రగోళం ఏమీ గమనించకుండా, శకుంతల సారంగపాణిచరణాన్ని మరో రెండుసార్లు సాగదీసి...

“తలుపుదగ్గర నిలవేసి బ్రతిమాలితేగాని చెప్పవట్లే ఉంది...” అని నవ్వుతూ మారాంచేసే పోణిమిలో నా చెయ్యిపట్టుకుని గుమ్మందగ్గరకు లాక్కువస్తూంది. ఇద్దరము వెక - వెక - పక పక లాడుతున్నాము...

“గుమ్మంరెండు రెక్కలూ దూదిపింజలులాగా చెరో చెంపకు ఎగిరిపడి, పుస్తీలను బాదుకుని లబ-లబలాడినవి...”

“నమిలి మ్రింగేసేటట్టు మా ఆవిడ కణకణలాదుతూ నిలుచుంది, ఎదురుగుండా...”

“మాటలతో ఆయితే, ఎంతసేపు తర్జనభర్జన జరిగేదో, అవును కాదూలు ఎన్ని ఆవృతులు తిరిగేవో, ఎన్ని తిట్లు ఒట్లు గాలిలో కలసిపోయేవో, సర్వత్రా ఎంత హేరాను చెలరేగేదో?... ”

“కాని మాటలకు అలవికానిశక్తి, ఒదుగు మానానికి ఉంది...మాటలు అర్థంలో ఆవగింజంతపాలును పలుకుతవి-మానం కొండంతదాన్ని ముక్తసరిగా ఉద్దోషిస్తుంది...”

“రెప్పపాటంతటిలో-పొంగిపొరలిన మానం, శకుంతలకు సంగతిఅంతా విప్పి చెప్పింది...”

“వదినా!” ... అన్నది, కలలో మూలిగినట్లు... శకుంతల.

“చెల్లాయి” - అన్నాయి, నవ్వుగా మా ఆవిడ పాపపు పెదవులు...నాతల పాతాళంలోకి క్రుంగిపోయింది. .

“ఎన్ని యుగాలకో, నేను మళ్ళా తెప్పరిల్లి, తలవత్తి చూసేటప్పటికి...మా ఆవిడ మొగమే చూశాను: శకుంతల ...లేదు.

“పొరపాటునతలుపుతో శానండి” అన్నది ఆ ఇల్లాలు. నా బాధ పరమాత్ముడికే నా అర్థంకాదు...నదురూ బెదురూ లేకుండా అన్న ఒక్కముక్క నన్ను రాక్షసుణ్ణి చేసింది. మెడనులిమేస్తే మెదడును కసకస నమిలితినేస్తే-ఏంచేస్తే మటుకు ఏంలాభం?- ఏం చేసినా ఒక్కటేగా అయ్యేది? - చచ్చిపోతుంటుంది. కానీ, రౌరవంలోకి శాశ్వతంగా ఈ

అబద్ధాన్ని వెంటపెట్టుకుపోతుంది ... ఆ రాకాసిని హత  
మార్చడానికి భయపడ్డాను—

“శకుంతల నా కంటికి అగుపించలేదు.

“నిన్న ఎవడినో తీసుకుని లేచిపోయింది—

“ఈ శుభవర్తమానం మా ఆవిడనోటిమీదగానే  
తెలిసింది—

“శకుంతల మా ఆవిడకు ఉత్తరం వ్రాసిందిరా:  
అందులో పంక్తులు చింతనిప్పులయి మండుతున్నాయిరా...

“వదినా, అన్నయ్యను వరించాననుకున్నావు కాదూ?—  
నీకు అలా రాసిపెట్టిందిగాని, అలాటి కోతిమొగాన్ని కట్టు  
కోవలసినకర్మ నాకేంపట్టిందమ్మా! ఏరి కోరి నా యిష్టం  
వచ్చినవాడితో నేను లేచిపోతున్నాను.

“నీతో మాట్లాడటమంటే సరదా; నీతో సరస  
మాడటమంటే సరదా, నీవంటే నాకు తగనిసరదా—

“నీవు ఏమనుకొనిపోతావో అని, నీ మనసు ఎక్కడ  
నొచ్చుతుందో అని...నీకోసం, ఆయన్ని అన్నయ్యా అని  
పలుకరించేదాన్ని కానీ, మీ ఆయనంటే నాకు తగని రోత  
సుమీ! ఉన్నమాట అన్నందుకు ఉలికిపడ్డావా వదినా?”

“ఈ ఉత్తరం చదివి మా ఆవిడ ఏనుగు నెక్కిందిరా!  
నావిషయంలో లేనిపోనివన్నీ అనుకున్నందుకు ఎంతో కించ  
పడ్డదిరా—మా కౌగిలింతలో నలిగి మస్మధుడిదుంప తెగి  
పోయిందిరా—

“ఏమీ అనలేక... ఏమీ చేయలేక, ఆ బాహుపంజ  
రంలోంచి ఎలాగో తప్పించుకువచ్చి యిక్కడ పడ్డారా—”

—లక్ష్మీకాంతం అయోమయంగా నిట్టూర్చి ...  
 పక్కకుదరనివాడిలాగా కుర్చీలో కొంతసేపు యాతనగా  
 అటూయిటూ మసిలాడు. గాజుకుప్పెలో కుదుదలతీర్థాన్ని  
 సేవించాడు ... క్రమంగా మొగంలో వేడి - ఎరుపు దిగి  
 పోయింది: మనిషి తేరుకున్నాడు.

“శకుంతల నాకోసం ఎంత త్యాగంచేసిందో  
 చూశావా?” అన్నాడు స్వగతంగా.

“నా కాపురం చెడిపోతుందేమోనని, తన పరువును,  
 తన వాళ్ళపరువును సట్టేటకలిపింది. ఇలాచేయకుండా, ఇంటి  
 పట్టునే ఉండి, ఎన్ని ప్రమాణాలు చేసినా, మా ఆవిడ...  
 నమ్మదని శకుంతలకు తెలుసును. కానీ, ఎంతపని చేసిందిరా,  
 వెర్రిపిల్ల! నా కాపురం తగులడిపోతేమాత్రమేం, వెయ్యేళ్ళు  
 వరిలాలిసిన బంగారుతల్లి...”

“ఇదంతా మీ ఆవిడమీద అభిమానమేమో...”

“ఆ...వల్ల కాదు; ఆవిడంటే శకుంతలకు తగని  
 అసహ్యం...నాకోసమని ఆవిడని మెచ్చుకుంటూ ఆ అబద్ధా  
 లన్నీ వ్రాసింది...సరేకాని, ఇప్పుడు ఏమిటిచేయటం?...”

లక్ష్మీకాంతం ఉరిమిచూస్తూ ప్రశ్నించాడు, పదేపదే  
 ఏం చెయ్యమనడానికి నా కేమీ పాలుపోలేదు ... సలహా ఇవ్వ  
 కుండా ఊరుకునేందుకు అంతకన్నా వీలులేదు ఆస్థితిలో.

“ఇంటికిమాత్రం వెళ్ళను ఇహ, ఏమయినాసరే.  
 మా ఆవిడ భూతంలా పట్టుకుంటుంది. అది పతివ్రత కావడం

కూడా నా ప్రాణానికేవచ్చింది. ఎర్రగా బుర్రగా ఉన్నవాణి  
ఎవడినన్నా తీసుకొని తేచిపోదేం?—”

నాకు నవ్వువచ్చింది. కానీ, వాడిబాధ అర్థమైంది...

“పోనీ, అలా సలహాయివ్వరాదూ?” అన్నాను ...  
ఆలోచన చెపుతూన్నట్టు.

“చెపితే నవ్వుతుందిరా...” వాడి అవస్థకు తగనిజాలి  
వేస్తూంది అమాయకుడికి అతి తెలివితేటలువున్న పిల్లను  
యిచ్చి పెళ్ళిచేయడం యెంత అనర్థమో నాకు ఇప్పుడు బోధ  
పడింది...

“ఏం గా, పాపపరిహారార్థం ... నేను చెప్పినపని  
చేస్తావా?” అన్నాను: వాడు యెగిరిగంతుసినంత అప్రమత్తు  
డయినాడు.

“ఎవరి తెనన్నా కుర్రదాన్ని వెంట వేసుకొని  
కొన్నా శృపాటు తీర్థయాత్రచేసిరా...?”

... నేను వెక్కిరిస్తున్నాననుకున్నాడు...

“నిజంగానే చెపుతున్నాను భాయీ; శకుంతలకు  
అపచారం చేశాననుకుంటున్నావు కానీ, నీ స్థితి మరీ శోచ  
నీయమన్న సంగతి మరచిపోతున్నావు. మీ ఆవిడ దృష్టిలో  
నీ వో పసిపాపపు: పిల్లాడిని గారాబంచేసినట్టు చేస్తూంది:  
తల్లిలాగ పెంచుతూంది. నీ యిల్లాలు నిన్ను వల్లుతూంది—  
ఇది నీ మగసిరికి పరువా? శకుంతలకు ఏదో నీవల్ల అప  
చారం జరిగిందనుకుంటున్నావు. కాని, నీవు యెంత అర్భకుడి  
వైపోతున్నావో ఆలోచించడంలేదు... మడిగట్టుకు కూర్చున్న  
మగవాడిమీద ఆడదానికి మమత ఉండదురా - మొగుడు

కొరగానివాడయితే, ఇక ఆ యిల్లాలి ఆనందానికి పట్ట  
పగ్గాలు వుండవు. తనకు దక్కకపోతున్నాడనే బాధతో  
ఆమె మైమరచి పులకరించుతుంది. తనకొగిలిలోకి లాక్కు  
నేందుకు మన్మథుడూ, వసంతమాధవులూ ప్రసాదించిన వల  
లన్నీ పన్నుతుంది .. ప్రేమిస్తుంది.

“శకుంతలకు వున్న తెగింపైనా నీకు లేకపోతేయెలా? -  
లే, ప్రయాణంకట్టు!”

ఆకు నందకుండా, పోకను పొందకుండా, కోమటి  
పురాణంలాగా దీర్ఘోపన్యాసంచేశాను... లక్ష్మీకాంతం నాకు  
గుడ్లువప్పగించి చూస్తూ కూర్చున్నాడు.

“అయితే, యింతకూ నన్ను ఏం చెయ్యమంటావు?”  
అన్నాడు, యెప్పటికో తెప్పిల్లి.

“ఏంచేసినాసరే ... కానీ, యిలా హాలాహాలం  
మ్రుంగుతూ కాలంగడపటంమాత్రం వద్దు...”

“త్రాగకపోతే, శకుంతల జ్ఞాపకంవస్తుంది... త్రాగితే  
...మా ఆవిడ చేసిన ద్రోహం జ్ఞాపకంవస్తుంది ... త్రాగి  
మరచిపోదామనుకున్నాను... అదీ సాగడంలేదు...”

“త్రాగుదామనేసంగతి మరచిపో... అప్పుడు ఇద్దరూ  
జ్ఞాపకంరాకు...”

“మా ఆవిడ నన్ను మరచిపోయినా బాగుండును.”

“నిన్ను మరచిపోతే, ప్రాద్దుపోవడం యెలా?...  
యెక్కడున్నా వెదుక్కుంటూ వస్తుంది...”

“అవును, అది అంతదీ ఔను”  
... నేను “అలాగా” అని తలఠాగించాను.

— సంజెవేళ అవుతూంది: ఇద్దరమూ అవీ యివీ తిని కాఫీపుచ్చుకుంటున్నాము. లక్ష్మీకాంతంభార్య లోపలికి చక్కావచ్చింది. ఆవిడను చూసిచూడటంతోనే మన ధీరుడు కుర్చీలో సహా గజగజలాడిపోయినాడు. కేవలం పిల్లి అయిపోయినాడు.

— “సినిమాకు వెళదాం, రండి” అన్నది కోమల స్వనంతో, పల్లెటూరి బడిపంతులు అదమాయింపుతో.

“నాకు... ఒంటలో ఏమీ బాగుండలేదు...” అన్నాడు నీరసంగా.

“మరి... బీచికి పోదామా?”

“నాకు... మనసేమీ బాగుండలేదు.”

“అలాగా?... అయ్యో పాపం! అలా అయితే ఎక్కడికీ వద్దు, యింటికే పోదాం...”

“... నీవు వెళ్ళు: నేను కొంచెంసేపుండి...”

— చేయి అందిచ్చి, పసివాడినిలాగా పొదివిపట్టుకుని నిలవేసింది: వెళ్ళివస్తామని నాతో చెప్పి, మెల్లిగా సందిట నడిపించుకుంటూ వెళ్ళి, కారులో కూర్చోవేసింది... డ్రైవరుతో, ఫలానా సినిమాకు పోనీమంది.

... మలుపుతిరిగి మాయమయేదాకా కారువెన్ను పరధ్యానంతో పరకాయించిచూస్తూ... మెట్లమీదనే అలా నిలబడిపోయిఉండి, లోపలికి వెళ్ళిపోయినాను.

... ఖాలీసీసాలు, గ్లాసులూ ఉక్కుగిన్నెలులాగ తోచినవి. వాడు ఇందాకటినుంచి కూర్చున్న కుర్చీ ఉయ్యాలై... పొత్తిళ్ళలో పడుకుని, ఉంగా-ఉంగా అంటూ, కాళ్ళూ

చేతులూ తొట్టిగిలకలకు వేసి కొట్టుకుంటూ, తల్లి ఆశాశపెటే  
 గిలకపండు అందుకు నేందుకు వంకర చేతులు పిడికిళ్ళతో  
 జాపే ఆముదపుగుడ్డలులాగా... కందగడ్డలాగా... ఉన్నాడు  
 లక్ష్మీకాంతం... అవును, కొన్ని జీవితాలకు ఎప్పటికీ పురుడు  
 వెళ్ళదు.

- మొన్న ఈనడుమ ఎప్పుడో... ఆల్బర్ట్ హాలులో  
 భరతనాట్యం చూస్తుంటే... అవతల ఆ చివర కూర్చుని  
 ఉన్నాడు. దంపతులు. ఇద్దరూ చిలకాగోరింకలలాగ నవ్వుతూ  
 త్రుళ్ళుతూ కిక్కిరిసికూర్చుని తదేకదీక్షతో ప్రదర్శనంలో  
 నిమగ్నులైనారు...

లక్ష్మీకాంతాన్ని చూసి, ఎక్కడ జాలిపడతానో  
 అని... భయమేసింది...